



॥ अवधूत गीता ॥



## Contents

अथ प्रथमोऽध्यायः ॥.....	1
अथ द्वितीयोऽध्यायः ॥ .....	17
अथ तृतीयोऽध्यायः ॥ .....	26
अथ चतुर्थोऽध्यायः ॥ .....	40
अथ पञ्चमोऽध्यायः ॥ .....	48
अथ षष्ठोऽध्यायः ॥ .....	58
अथ सप्तमोऽध्यायः ॥ .....	66
अथ अष्टमोऽध्यायः ॥ .....	71



# अथ प्रथमोऽध्यायः ॥

ईश्वरानुग्रहादेव पुंसामद्वैतवासना ।  
महद्भयपरित्राणाद्विप्राणामुपजायते ॥ १॥

येनेदं पूरितं सर्वमात्मनैवात्मनात्मनि ।  
निराकारं कथं वन्दे ह्यभिन्नं शिवमव्ययम् ॥ २॥

पञ्चभूतात्मकं विश्वं मरीचिजलसन्निभम् ।  
कस्याप्यहो नमस्कुर्यामहमेको निरञ्जनः ॥ ३॥

आत्मैव केवलं सर्वं भेदाभेदो न विद्यते ।  
अस्ति नास्ति कथं ब्रूयां विस्मयः प्रतिभाति मे ॥ ४॥

वेदान्तसारसर्वस्वं ज्ञानं विज्ञानमेव च ।  
अहमात्मा निराकारः सर्वव्यापी स्वभावतः ॥ ५॥

यो वै सर्वात्मको देवो निष्कलो गगनोपमः ।  
स्वभावनिर्मलः शुद्धः स एवायं न संशयः ॥ ६॥

अहमेवाव्ययोऽनन्तः शुद्धविज्ञानविग्रहः ।  
सुखं दुःखं न जानामि कथं कस्यापि वर्तते ॥ ७॥

न मानसं कर्म शुभाशुभं मे  
न कायिकं कर्म शुभाशुभं मे ।  
न वाचिकं कर्म शुभाशुभं मे  
ज्ञानामृतं शुद्धमतीन्द्रियोऽहम् ॥ ८॥

मनो वै गगनाकारं मनो वै सर्वतोमुखम् ।  
मनोऽतीतं मनः सर्वं न मनः परमार्थतः ॥ ९॥

अहमेकमिदं सर्वं व्योमातीतं निरन्तरम् ।  
पश्यामि कथमात्मानं प्रत्यक्षं वा तिरोहितम् ॥ १०॥

त्वमेवमेकं हि कथं न बुध्यसे  
समं हि सर्वेषु विमृष्टमव्ययम् ।  
सदोदितोऽसि त्वमखण्डितः प्रभो  
दिवा च नक्तं च कथं हि मन्यसे ॥ ११॥

आत्मानं सततं विद्धि सर्वत्रैकं निरन्तरम् ।  
अहं ध्याता परं ध्येयमखण्डं खण्ड्यते कथम् ॥ १२॥

न जातो न मृतोऽसि त्वं न ते देहः कदाचन ।  
सर्वं ब्रह्मेति विख्यातं ब्रवीति बहुधा श्रुतिः ॥ १३॥

स बाह्याभ्यन्तरोऽसि त्वं शिवः सर्वत्र सर्वदा ।  
इतस्ततः कथं भ्रान्तः प्रधावसि पिशाचवत् ॥ १४॥

संयोगश्च वियोगश्च वर्तते न च ते न मे ।  
न त्वं नाहं जगन्नेदं सर्वमात्मैव केवलम् ॥ १५॥

शब्दादिपञ्चकस्यास्य नैवासि त्वं न ते पुनः ।  
त्वमेव परमं तत्त्वमतः किं परितप्यसे ॥ १६॥

जन्म मृत्युर्न ते चित्तं बन्धमोक्षौ शुभाशुभौ ।  
कथं रोदिषि रे वत्स नामरूपं न ते न मे ॥ १७॥

अहो चित्त कथं भ्रान्तः प्रधावसि पिशाचवत् ।  
अभिन्नं पश्य चात्मानं रागत्यागात्सुखी भव ॥ १८॥

त्वमेव तत्त्वं हि विकारवर्जितं  
निष्कम्पमेकं हि विमोक्षविग्रहम् ।  
न ते च रागो ह्यथवा विरागः  
कथं हि सन्तप्यसि कामकामतः ॥ १९॥

वदन्ति श्रुतयः सर्वाः निर्गुणं शुद्धमव्ययम् ।  
अशरीरं समं तत्त्वं तन्मां विद्धि न संशयः ॥ २०॥



साकारमनृतं विद्धि निराकारं निरन्तरम् ।  
एतत्तत्त्वोपदेशेन न पुनर्भवसम्भवः ॥ २१॥

एकमेव समं तत्त्वं वदन्ति हि विपश्चितः ।  
रागत्यागात्पुनश्चित्तमेकानेकं न विद्यते ॥ २२॥

अनात्मरूपं च कथं समाधि-  
रात्मस्वरूपं च कथं समाधिः ।  
अस्तीति नास्तीति कथं समाधि-  
मोक्षस्वरूपं यदि सर्वमेकम् ॥ २३॥

विशुद्धोऽसि समं तत्त्वं विदेहस्त्वमजोऽव्ययः ।  
जानामीह न जानामीत्यात्मानं मन्यसे कथम् ॥ २४॥

तत्त्वमस्यादिवाक्येन स्वात्मा हि प्रतिपादितः ।  
नेति नेति श्रुतिर्ब्रूयादनृतं पाञ्चभौतिकम् ॥ २५॥

आत्मन्येवात्मना सर्वं त्वया पूर्णं निरन्तरम् ।  
ध्याता ध्यानं न ते चित्तं निर्लज्जं ध्यायते कथम् ॥ २६॥

शिवं न जानामि कथं वदामि  
शिवं न जानामि कथं भजामि ।  
अहं शिवश्चेत्परमार्थतत्त्वं  
समस्वरूपं गगनोपमं च ॥ २७॥

नाहं तत्त्वं समं तत्त्वं कल्पनाहेतुवर्जितम् ।  
ग्राह्यग्राहकनिर्मुक्तं स्वसंवेद्यं कथं भवेत् ॥ २८॥

अनन्तरूपं न हि वस्तु किञ्चि-  
तत्त्वस्वरूपं न हि वस्तु किञ्चित् ।  
आत्मैकरूपं परमार्थतत्त्वं  
न हिंसको वापि न चाप्यहिंसा ॥ २९॥

विशुद्धोऽसि समं तत्त्वं विदेहमजमव्ययम् ।

विभ्रमं कथमात्मार्थे विभ्रान्तोऽहं कथं पुनः ॥ ३०॥

घटे भिन्ने घटाकाशं सुलीनं भेदवर्जितम् ।  
शिवेन मनसा शुद्धो न भेदः प्रतिभाति मे ॥ ३१॥

न घटो न घटाकाशो न जीवो जीवविग्रहः ।  
केवलं ब्रह्म संविद्धि वेद्यवेदकवर्जितम् ॥ ३२॥

सर्वत्र सर्वदा सर्वमात्मानं सततं ध्रुवम् ।  
सर्वं शून्यमशून्यं च तन्मां विद्धि न संशयः ॥ ३३॥

वेदा न लोका न सुरा न यज्ञा  
वर्णाश्रमो नैव कुलं न जातिः ।  
न धूममार्गो न च दीप्तिमार्गो  
ब्रह्मैकरूपं परमार्थतत्त्वम् ॥ ३४॥

व्याप्यव्यापकनिर्मुक्तः त्वमेकः सफलं यदि ।

प्रत्यक्षं चापरोक्षं च ह्यात्मानं मन्यसे कथम् ॥ ३५॥

अद्वैतं केचिदिच्छन्ति द्वैतमिच्छन्ति चापरे ।  
समं तत्त्वं न विन्दन्ति द्वैताद्वैतविवर्जितम् ॥ ३६॥

श्वेतादिवर्णरहितं शब्दादिगुणवर्जितम् ।  
कथयन्ति कथं तत्त्वं मनोवाचामगोचरम् ॥ ३७॥

यदाऽनृतमिदं सर्वं देहादिगगनोपमम् ।  
तदा हि ब्रह्म संवेत्ति न ते द्वैतपरम्परा ॥ ३८॥

परेण सहजात्मापि ह्यभिन्नः प्रतिभाति मे ।  
व्योमाकारं तथैवैकं ध्याता ध्यानं कथं भवेत् ॥ ३९॥

यत्करोमि यदश्रामि यज्जुहोमि ददामि यत् ।  
एतत्सर्वं न मे किञ्चिद्विशुद्धोऽहमजोऽव्ययः ॥ ४०॥

सर्वं जगद्विद्धि निराकृतीदं  
सर्वं जगद्विद्धि विकारहीनम् ।  
सर्वं जगद्विद्धि विशुद्धदेहं  
सर्वं जगद्विद्धि शिवैकरूपम् ॥ ४१॥

तत्त्वं त्वं न हि सन्देहः किं जानाम्यथवा पुनः ।  
असंवेद्यं स्वसंवेद्यमात्मानं मन्यसे कथम् ॥ ४२॥

मायाऽमाया कथं तात छायाऽछाया न विद्यते ।  
तत्त्वमेकमिदं सर्वं व्योमाकारं निरञ्जनम् ॥ ४३॥

आदिमध्यान्तमुक्तोऽहं न बद्धोऽहं कदाचन ।  
स्वभावनिर्मलः शुद्ध इति मे निश्चिता मतिः ॥ ४४॥

महदादि जगत्सर्वं न किञ्चित्प्रतिभाति मे ।  
ब्रह्मैव केवलं सर्वं कथं वर्णाश्रमस्थितिः ॥ ४५॥

जानामि सर्वथा सर्वमहमेको निरन्तरम् ।  
निरालम्बमशून्यं च शून्यं व्योमादिपञ्चकम् ॥ ४६॥

न षण्ढो न पुमान् न स्त्री न बोधो नैव कल्पना ।  
सानन्दो वा निरानन्दमात्मानं मन्यसे कथम् ॥ ४७॥

षडङ्गयोगान्न तु नैव शुद्धं  
मनोविनाशान्न तु नैव शुद्धम् ।  
गुरूपदेशान्न तु नैव शुद्धं  
स्वयं च तत्त्वं स्वयमेव बुद्धम् ॥ ४८॥

न हि पञ्चात्मको देहो विदेहो वर्तते न हि ।  
आत्मैव केवलं सर्वं तुरीयं च त्रयं कथम् ॥ ४९॥

न बद्धो नैव मुक्तोऽहं न चाहं ब्रह्मणः पृथक् ।  
न कर्ता न च भोक्ताहं व्याप्यव्यापकवर्जितः ॥ ५०॥

यथा जलं जले न्यस्तं सलिलं भेदवर्जितम् ।  
प्रकृतिं पुरुषं तद्वदभिन्नं प्रतिभाति मे ॥ ५१॥

यदि नाम न मुक्तोऽसि न बद्धोऽसि कदाचन ।  
साकारं च निराकारमात्मानं मन्यसे कथम् ॥ ५२॥

जानामि ते परं रूपं प्रत्यक्षं गगनोपमम् ।  
यथा परं हि रूपं यन्मरीचिजलसन्निभम् ॥ ५३॥

न गुरुर्नोपदेशश्च न चोपाधिर्न मे क्रिया ।  
विदेहं गगनं विद्धि विशुद्धोऽहं स्वभावतः ॥ ५४॥

विशुद्धोऽस्य शरीरोऽसि न ते चित्तं परात्परम् ।  
अहं चात्मा परं तत्त्वमिति वक्तुं न लज्जसे ॥ ५५॥

कथं रोदिषि रे चित्तं ह्यात्मैवात्मात्मना भव ।  
पिब वत्स कलातीतमद्वैतं परमामृतम् ॥ ५६॥

नैव बोधो न चाबोधो न बोधाबोध एव च ।  
यस्येदृशः सदा बोधः स बोधो नान्यथा भवेत् ॥ ५७॥

ज्ञानं न तर्को न समाधियोगो  
न देशकालौ न गुरूपदेशः ।  
स्वभावसंवित्तरहं च तत्त्व-  
माकाशकल्पं सहजं ध्रुवं च ॥ ५८॥

न जातोऽहं मृतो वापि न मे कर्म शुभाशुभम् ।  
विशुद्धं निर्गुणं ब्रह्म बन्धो मुक्तिः कथं मम ॥ ५९॥

यदि सर्वगतो देवः स्थिरः पूर्णो निरन्तरः ।  
अन्तरं हि न पश्यामि स बाह्याभ्यन्तरः कथम् ॥ ६०॥

स्फुरत्येव जगत्कृत्स्नमखण्डितनिरन्तरम् ।  
अहो मायामहामोहो द्वैताद्वैतविकल्पना ॥ ६१॥



साकारं च निराकारं नेति नेतीति सर्वदा ।  
भेदाभेदविनिर्मुक्तो वर्तते केवलः शिवः ॥ ६२॥

न ते च माता च पिता च बन्धुः  
न ते च पत्नी न सुतश्च मित्रम् ।  
न पक्षपाती न विपक्षपातः  
कथं हि संतप्तिरियं हि चित्ते ॥ ६३॥

दिवा नक्तं न ते चित्तं उदयास्तमयौ न हि ।  
विदेहस्य शरीरत्वं कल्पयन्ति कथं बुधाः ॥ ६४॥

नाविभक्तं विभक्तं च न हि दुःखसुखादि च ।  
न हि सर्वमसर्वं च विद्धि चात्मानमव्ययम् ॥ ६५॥

नाहं कर्ता न भोक्ता च न मे कर्म पुराऽधुना ।  
न मे देहो विदेहो वा निर्ममेति ममेति किम् ॥ ६६॥

न मे रागादिको दोषो दुःखं देहादिकं न मे ।  
आत्मानं विद्धि मामेकं विशालं गगनोपमम् ॥ ६७॥

सखे मनः किं बहुजल्पितेन  
सखे मनः सर्वमिदं वितर्क्यम् ।  
यत्सारभूतं कथितं मया ते  
त्वमेव तत्त्वं गगनोपमोऽसि ॥ ६८॥

येन केनापि भावेन यत्र कुत्र मृता अपि ।  
योगिनस्तत्र लीयन्ते घटाकाशमिवाम्बरे ॥ ६९॥

तीर्थे चान्त्यजगेहे वा नष्टस्मृतिरपि त्यजन् ।  
समकाले तनुं मुक्तः कैवल्यव्यापको भवेत् ॥ ७०॥

धर्मार्थकाममोक्षांश्च द्विपदादिचराचरम् ।  
मन्यन्ते योगिनः सर्वं मरीचिजलसन्निभम् ॥ ७१॥

अतीतानागतं कर्म वर्तमानं तथैव च ।  
न करोमि न भुञ्जामि इति मे निश्चला मतिः ॥ ७२॥

शून्यागारे समरसपूत-  
स्तिष्ठन्नेकः सुखमवधूतः ।  
चरति हि नग्नस्त्यक्त्वा गर्वं  
विन्दति केवलमात्मनि सर्वम् ॥ ७३॥

त्रितयतुरीयं नहि नहि यत्र  
विन्दति केवलमात्मनि तत्र ।  
धर्माधर्मौ नहि नहि यत्र  
बद्धो मुक्तः कथमिह तत्र ॥ ७४॥

विन्दति विन्दति नहि नहि मन्त्रं  
छन्दोलक्षणं नहि नहि तन्त्रम् ।  
समरसमग्नो भावितपूतः

प्रलपितमेतत्परमवधूतः ॥ ७५॥

सर्वशून्यमशून्यं च सत्यासत्यं न विद्यते ।  
स्वभावभावतः प्रोक्तं शास्त्रसंवित्तिपूर्वकम् ॥ ७६॥

इति प्रथमोऽध्यायः ॥ १॥

---

## अथ द्वितीयोऽध्यायः ॥

बालस्य वा विषयभोगरतस्य वापि  
मूर्खस्य सेवकजनस्य गृहस्थितस्य ।  
एतद्गुरोः किमपि नैव न चिन्तनीयं  
रत्नं कथं त्यजति कोऽप्यशुचौ प्रविष्टम् ॥ १॥

नैवात्र काव्यगुण एव तु चिन्तनीयो  
ग्राह्यः परं गुणवता खलु सार एव ।  
सिन्दूरचित्ररहिता भुवि रूपशून्या  
पारं न किं नयति नौरिह गन्तुकामान् ॥ २॥

प्रयत्नेन विना येन निश्चलेन चलाचलम् ।  
ग्रस्तं स्वभावतः शान्तं चैतन्यं गगनोपमम् ॥ ३॥

अयत्नाछालयेद्यस्तु एकमेव चराचरम् ।  
सर्वगं तत्कथं भिन्नमद्वैतं वर्तते मम ॥ ४॥

अहमेव परं यस्मात्सारात्सारतरं शिवम् ।  
गमागमविनिर्मुक्तं निर्विकल्पं निराकुलम् ॥ ५॥

सर्वावयवनिर्मुक्तं तथाहं त्रिदशार्चितम् ।  
सम्पूर्णत्वान्न गृह्णामि विभागं त्रिदशादिकम् ॥ ६॥

प्रमादेन न सन्देहः किं करिष्यामि वृत्तिमान् ।  
उत्पद्यन्ते विलीयन्ते बुद्धुदाश्च यथा जले ॥ ७॥

महदादीनि भूतानि समाप्यैवं सदैव हि ।  
मृदुद्रव्येषु तीक्ष्णेषु गुडेषु कटुकेषु च ॥ ८॥

कटुत्वं चैव शैत्यत्वं मृदुत्वं च यथा जले ।  
प्रकृतिः पुरुषस्तद्वदभिन्नं प्रतिभाति मे ॥ ९॥

सर्वाख्यारहितं यद्यत्सूक्ष्मात्सूक्ष्मतरं परम् ।

मनोबुद्धीन्द्रियातीतमकलङ्कं जगत्पतिम् ॥ १०॥

ईदृशं सहजं यत्र अहं तत्र कथं भवेत् ।  
त्वमेव हि कथं तत्र कथं तत्र चराचरम् ॥ ११॥

गगनोपमं तु यत्प्रोक्तं तदेव गगनोपमम् ।  
चैतन्यं दोषहीनं च सर्वज्ञं पूर्णमेव च ॥ १२॥

पृथिव्यां चरितं नैव मारुतेन च वाहितम् ।  
वरिणा पिहितं नैव तेजोमध्ये व्यवस्थितम् ॥ १३॥

आकाशं तेन संव्याप्तं न तद्व्याप्तं च केनचित् ।  
स बाह्याभ्यन्तरं तिष्ठत्यवच्छिन्नं निरन्तरम् ॥ १४॥

सूक्ष्मत्वात्तददृश्यत्वान्निर्गुणत्वाच्च योगिभिः ।  
आलम्बनादि यत्प्रोक्तं क्रमादालम्बनं भवेत् ॥ १५॥

सतताऽभ्यासयुक्तस्तु निरालम्बो यदा भवेत् ।  
तल्लयाल्लीयते नान्तर्गुणदोषविवर्जितः ॥ १६॥

विषविश्वस्य रौद्रस्य मोहमूर्च्छाप्रदस्य च ।  
एकमेव विनाशाय ह्यमोघं सहजामृतम् ॥ १७॥

भावगम्यं निराकारं साकारं दृष्टिगोचरम् ।  
भावाभावविनिर्मुक्तमन्तरालं तदुच्यते ॥ १८॥

बाह्यभावं भवेद्विश्वमन्तः प्रकृतिरुच्यते ।  
अन्तरादन्तरं ज्ञेयं नारिकेलफलाम्बुवत् ॥ १९॥

भ्रान्तिज्ञानं स्थितं बाह्यं सम्यग्ज्ञानं च मध्यगम् ।  
मध्यान्मध्यतरं ज्ञेयं नारिकेलफलाम्बुवत् ॥ २०॥

पौर्णमास्यां यथा चन्द्र एक एवातिनिर्मलः ।  
तेन तत्सदृशं पश्येद्विधादृष्टिर्विपर्ययः ॥ २१॥



अनेनैव प्रकारेण बुद्धिभेदो न सर्वगः ।  
दाता च धीरतामेति गीयते नामकोटिभिः ॥ २२॥

गुरुप्रज्ञाप्रसादेन मूर्खो वा यदि पण्डितः ।  
यस्तु सम्बुध्यते तत्त्वं विरक्तो भवसागरात् ॥ २३॥

रागद्वेषविनिर्मुक्तः सर्वभूतहिते रतः ।  
दृढबोधश्च धीरश्च स गच्छेत्परमं पदम् ॥ २४॥

घटे भिन्ने घटाकाश आकाशे लीयते यथा ।  
देहाभावे तथा योगी स्वरूपे परमात्मनि ॥ २५॥

उक्तेयं कर्मयुक्तानां मतिर्यान्तेऽपि सा गतिः ।  
न चोक्ता योगयुक्तानां मतिर्यान्तेऽपि सा गतिः ॥ २६॥

या गतिः कर्मयुक्तानां सा च वाग्निन्द्रियाद्वदेत् ।

योगिनां या गतिः क्वापि ह्यकथ्या भवतोर्जिता ॥ २७॥

एवं ज्ञात्वा त्वमुं मार्गं योगिनां नैव कल्पितम् ।  
विकल्पवर्जनं तेषां स्वयं सिद्धिः प्रवर्तते ॥ २८॥

तीर्थे वान्त्यजगेहे वा यत्र कुत्र मृतोऽपि वा ।  
न योगी पश्यते गर्भं परे ब्रह्मणि लीयते ॥ २९॥

सहजमजमचिन्त्यं यस्तु पश्येत्स्वरूपं  
घटति यदि यथेष्टं लिप्यते नैव दोषैः ।  
सकृदपि तदभावात्कर्म किञ्चिन्नकुर्यात्  
तदपि न च विबद्धः संयमी वा तपस्वी ॥ ३०॥

निरामयं निष्प्रतिमं निराकृतिं  
निराश्रयं निर्वपुषं निराशिषम् ।  
निर्द्वन्द्वनिर्मोहमलुप्तशक्तिकं  
तमीशमात्मानमुपैति शाश्वतम् ॥ ३१॥

वेदो न दीक्षा न च मुण्डनक्रिया  
गुरुर्न शिष्यो न च यन्त्रसम्पदः ।  
मुद्रादिकं चापि न यत्र भासते  
तमीशमात्मानमुपैति शाश्वतम् ॥ ३२॥

न शाम्भवं शाक्तिकमानवं न वा  
पिण्डं च रूपं च पदादिकं न वा ।  
आरम्भनिष्पत्तिघटादिकं च नो  
तमीशमात्मानमुपैति शाश्वतम् ॥ ३३॥

यस्य स्वरूपात्सचराचरं जग-  
दुत्पद्यते तिष्ठति लीयतेऽपि वा ।  
पयोविकारादिव फेनबुद्बुदा-  
स्तमीशमात्मानमुपैति शाश्वतम् ॥ ३४॥

नासानिरोधो न च दृष्टिरासनं

बोधोऽप्यबोधोऽपि न यत्र भासते ।  
नाडीप्रचारोऽपि न यत्र किञ्चि-  
त्तमीशमात्मानमुपैति शाश्वतम् ॥ ३५॥

नानात्वमेकत्वमुभत्वमन्यता  
अणुत्वदीर्घत्वमहत्त्वशून्यता ।  
मानत्वमेयत्वसमत्ववर्जितं  
तमीशमात्मानमुपैति शाश्वतम् ॥ ३६॥

सुसंयमी वा यदि वा न संयमी  
सुसंग्रही वा यदि वा न संग्रही ।  
निष्कर्मको वा यदि वा सकर्मक-  
स्तमीशमात्मानमुपैति शाश्वतम् ॥ ३७॥

मनो न बुद्धिर्न शरीरमिन्द्रियं  
तन्मात्रभूतानि न भूतपञ्चकम् ।  
अहंकृतिश्चापि वियत्स्वरूपकं

तमीशमात्मानमुपैति शाश्वतम् ॥ ३८॥

विधौ निरोधे परमात्मतां गते  
न योगिनश्चेतसि भेदवर्जिते ।  
शौचं न वाशौचमलिङ्गभावना  
सर्वं विधेयं यदि वा निषिध्यते ॥ ३९॥

मनो वचो यत्र न शक्तमीरितुं  
नूनं कथं तत्र गुरूपदेशता ।  
इमां कथामुक्तवतो गुरोस्त-  
द्युक्तस्य तत्त्वं हि समं प्रकाशते ॥ ४०॥

इति द्वितीयोऽध्यायः ॥ २॥

# अथ तृतीयोऽध्यायः ॥

गुणविगुणविभागो वर्तते नैव किञ्चित्  
रतिविरतिविहीनं निर्मलं निष्प्रपञ्चम् ।  
गुणविगुणविहीनं व्यापकं विश्वरूपं  
कथमहमिह वन्दे व्योमरूपं शिवं वै ॥ १॥

श्वेतादिवर्णरहितो नियतं शिवश्च  
कार्यं हि कारणमिदं हि परं शिवश्च ।  
एवं विकल्परहितोऽहमलं शिवश्च  
स्वात्मानमात्मनि सुमित्र कथं नमामि ॥ २॥

निर्मूलमूलरहितो हि सदोदितोऽहं  
निर्धूमधूमरहितो हि सदोदितोऽहम् ।  
निर्दीपदीपरहितो हि सदोदितोऽहं  
ज्ञानामृतं समरसं गगनोपमोऽहम् ॥ ३॥

निष्कामकाममिह नाम कथं वदामि  
निःसङ्गसङ्गमिह नाम कथं वदामि ।  
निःसारसाररहितं च कथं वदामि  
ज्ञानामृतं समरसं गगनोपमोऽहम् ॥ ४॥

अद्वैतरूपमखिलं हि कथं वदामि  
द्वैतस्वरूपमखिलं हि कथं वदामि ।  
नित्यं त्वनित्यमखिलं हि कथं वदामि  
ज्ञानामृतं समरसं गगनोपमोऽहम् ॥ ५॥

स्थूलं हि नो नहि कृशं न गतागतं हि  
आद्यन्तमध्यरहितं न परापरं हि ।  
सत्यं वदामि खलु वै परमार्थतत्त्वं  
ज्ञानामृतं समरसं गगनोपमोऽहम् ॥ ६॥

संविद्धि सर्वकरणानि नभोनिभानि  
संविद्धि सर्वविषयांश्च नभोनिभांश्च ।

संविद्धि चैकममलं न हि बन्धमुक्तं  
ज्ञानामृतं समरसं गगनोपमोऽहम् ॥ ७॥

दुर्बोधबोधगहनो न भवामि तात  
दुर्लक्ष्यलक्ष्यगहनो न भवामि तात ।  
आसन्नरूपगहनो न भवामि तात  
ज्ञानामृतं समरसं गगनोपमोऽहम् ॥ ८॥

निष्कर्मकर्मदहनो ज्वलनो भवामि  
निर्दुःखदुःखदहनो ज्वलनो भवामि ।  
निर्देहदेहदहनो ज्वलनो भवामि  
ज्ञानामृतं समरसं गगनोपमोऽहम् ॥ ९॥

निष्पापपापदहनो हि हुताशनोऽहं  
निर्धर्मधर्मदहनो हि हुताशनोऽहम् ।  
निर्बन्धबन्धदहनो हि हुताशनोऽहं  
ज्ञानामृतं समरसं गगनोपमोऽहम् ॥ १०॥



निर्भावभावरहितो न भवामि वत्स  
निर्योगयोगरहितो न भवामि वत्स ।  
निश्चितचित्तरहितो न भवामि वत्स  
ज्ञानामृतं समरसं गगनोपमोऽहम् ॥ ११॥

निर्मोहमोहपदवीति न मे विकल्पो  
निःशोकशोकपदवीति न मे विकल्पः ।  
निर्लोभलोभपदवीति न मे विकल्पो  
ज्ञानामृतं समरसं गगनोपमोऽहम् ॥ १२॥

संसारसन्ततिलता न च मे कदाचित्  
सन्तोषसन्ततिसुखो न च मे कदाचित् ।  
अज्ञानबन्धनमिदं न च मे कदाचित्  
ज्ञानामृतं समरसं गगनोपमोऽहम् ॥ १३॥

संसारसन्ततिरजो न च मे विकारः

सन्तापसन्ततितमो न च मे विकारः ।  
सत्त्वं स्वधर्मजनकं न च मे विकारो  
ज्ञानामृतं समरसं गगनोपमोऽहम् ॥ १४॥

सन्तापदुःखजनको न विधिः कदाचित्  
सन्तापयोगजनितं न मनः कदाचित् ।  
यस्मादहङ्कृतिरियं न च मे कदाचित्  
ज्ञानामृतं समरसं गगनोपमोऽहम् ॥ १५॥

निष्कम्पकम्पनिधनं न विकल्पकल्पं  
स्वप्नप्रबोधनिधनं न हिताहितं हि ।  
निःसारसारनिधनं न चराचरं हि  
ज्ञानामृतं समरसं गगनोपमोऽहम् ॥ १६॥

नो वेद्यवेदकमिदं न च हेतुतर्क्यं  
वाचामगोचरमिदं न मनो न बुद्धिः ।  
एवं कथं हि भवतः कथयामि तत्त्वं

ज्ञानामृतं समरसं गगनोपमोऽहम् ॥ १७॥

निर्भिन्नभिन्नरहितं परमार्थतत्त्व-  
मन्तर्बहिर्न हि कथं परमार्थतत्त्वम् ।  
प्राक्सम्भवं न च रतं नहि वस्तु किञ्चित्  
ज्ञानामृतं समरसं गगनोपमोऽहम् ॥ १८॥

रागादिदोषरहितं त्वहमेव तत्त्वं  
दैवादिदोषरहितं त्वहमेव तत्त्वम् ।  
संसारशोकरहितं त्वहमेव तत्त्वं  
ज्ञानामृतं समरसं गगनोपमोऽहम् ॥ १९॥

स्थानत्रयं यदि च नेति कथं तुरीयं  
कालत्रयं यदि च नेति कथं दिशश्च ।  
शान्तं पदं हि परमं परमार्थतत्त्वं  
ज्ञानामृतं समरसं गगनोपमोऽहम् ॥ २०॥

दीर्घो लघुः पुनरितीह न मे विभागो  
विस्तारसंकटमितीह न मे विभागः ।  
कोणं हि वर्तुलमितीह न मे विभागो  
ज्ञानामृतं समरसं गगनोपमोऽहम् ॥ २१॥

मातापितादि तनयादि न मे कदाचित्  
जातं मृतं न च मनो न च मे कदाचित् ।  
निर्व्याकुलं स्थिरमिदं परमार्थतत्त्वं  
ज्ञानामृतं समरसं गगनोपमोऽहम् ॥ २२॥

शुद्धं विशुद्धमविचारमनन्तरूपं  
निर्लेपलेपमविचारमनन्तरूपम् ।  
निष्खण्डखण्डमविचारमनन्तरूपं  
ज्ञानामृतं समरसं गगनोपमोऽहम् ॥ २३॥

ब्रह्मादयः सुरगणाः कथमत्र सन्ति  
स्वर्गादयो वसतयः कथमत्र सन्ति ।

यद्येकरूपममलं परमार्थतत्त्वं  
ज्ञानामृतं समरसं गगनोपमोऽहम् ॥ २४॥

निर्नेति नेति विमलो हि कथं वदामि  
निःशेषशेषविमलो हि कथं वदामि ।  
निर्लिङ्गलिङ्गविमलो हि कथं वदामि  
ज्ञानामृतं समरसं गगनोपमोऽहम् ॥ २५॥

निष्कर्मकर्मपरमं सततं करोमि  
निःसङ्गसङ्गरहितं परमं विनोदम् ।  
निर्देहदेहरहितं सततं विनोदं  
ज्ञानामृतं समरसं गगनोपमोऽहम् ॥ २६॥

मायाप्रपञ्चरचना न च मे विकारः ।  
कौटिल्यदम्भरचना न च मे विकारः ।  
सत्यानृतेति रचना न च मे विकारो  
ज्ञानामृतं समरसं गगनोपमोऽहम् ॥ २७॥

सन्ध्यादिकालरहितं न च मे वियोगो-  
ह्यन्तः प्रबोधरहितं बधिरो न मूकः ।  
एवं विकल्परहितं न च भावशुद्धं  
ज्ञानामृतं समरसं गगनोपमोऽहम् ॥ २८॥

निर्नाथनाथरहितं हि निराकुलं वै  
निश्चित्तचित्तविगतं हि निराकुलं वै ।  
संविद्धि सर्वविगतं हि निराकुलं वै  
ज्ञानामृतं समरसं गगनोपमोऽहम् ॥ २९॥

कान्तारमन्दिरमिदं हि कथं वदामि  
संसिद्धसंशयमिदं हि कथं वदामि ।  
एवं निरन्तरसमं हि निराकुलं वै  
ज्ञानामृतं समरसं गगनोपमोऽहम् ॥ ३०॥

निर्जीवजीवरहितं सततं विभाति

निर्बीजबीजरहितं सततं विभाति ।  
निर्वाणबन्धरहितं सततं विभाति  
ज्ञानामृतं समरसं गगनोपमोऽहम् ॥ ३१॥

सम्भूतिवर्जितमिदं सततं विभाति  
संसारवर्जितमिदं सततं विभाति ।  
संहारवर्जितमिदं सततं विभाति  
ज्ञानामृतं समरसं गगनोपमोऽहम् ॥ ३२॥

उल्लेखमात्रमपि ते न च नामरूपं  
निर्भिन्नभिन्नमपि ते न हि वस्तु किञ्चित् ।  
निर्लज्जमानस करोषि कथं विषादं  
ज्ञानामृतं समरसं गगनोपमोऽहम् ॥ ३३॥

किं नाम रोदिषि सखे न जरा न मृत्युः  
किं नाम रोदिषि सखे न च जन्म दुःखम् ।  
किं नाम रोदिषि सखे न च ते विकारो

ज्ञानामृतं समरसं गगनोपमोऽहम् ॥ ३४॥

किं नाम रोदिषि सखे न च ते स्वरूपं  
किं नाम रोदिषि सखे न च ते विरूपम् ।  
किं नाम रोदिषि सखे न च ते वयांसि  
ज्ञानामृतं समरसं गगनोपमोऽहम् ॥ ३५॥

किं नाम रोदिषि सखे न च ते वयांसि  
किं नाम रोदिषि सखे न च ते मनांसि ।  
किं नाम रोदिषि सखे न तवेन्द्रियाणि  
ज्ञानामृतं समरसं गगनोपमोऽहम् ॥ ३६॥

किं नाम रोदिषि सखे न च तेऽस्ति कामः  
किं नाम रोदिषि सखे न च ते प्रलोभः ।  
किं नाम रोदिषि सखे न च ते विमोहो  
ज्ञानामृतं समरसं गगनोपमोऽहम् ॥ ३७॥



ऐश्वर्यमिच्छसि कथं न च ते धनानि  
ऐश्वर्यमिच्छसि कथं न च ते हि पत्नी ।  
ऐश्वर्यमिच्छसि कथं न च ते ममेति  
ज्ञानामृतं समरसं गगनोपमोऽहम् ॥ ३८॥

लिङ्गप्रपञ्चजनुषी न च ते न मे च  
निर्लज्जमानसमिदं च विभाति भिन्नम् ।  
निर्भेदभेदरहितं न च ते न मे च  
ज्ञानामृतं समरसं गगनोपमोऽहम् ॥ ३९॥

नो वाणुमात्रमपि ते हि विरागरूपं  
नो वाणुमात्रमपि ते हि सरागरूपम् ।  
नो वाणुमात्रमपि ते हि सकामरूपं  
ज्ञानामृतं समरसं गगनोपमोऽहम् ॥ ४०॥

ध्याता न ते हि हृदये न च ते समाधि-  
ध्यानं न ते हि हृदये न बहिः प्रदेशः ।

ध्येयं न चेति हृदये न हि वस्तु कालो  
ज्ञानामृतं समरसं गगनोपमोऽहम् ॥ ४१॥

यत्सारभूतमखिलं कथितं मया ते  
न त्वं न मे न महतो न गुरुर्न न शिष्यः ।  
स्वच्छन्दरूपसहजं परमार्थतत्त्वं  
ज्ञानामृतं समरसं गगनोपमोऽहम् ॥ ४२॥

कथमिह परमार्थं तत्त्वमानन्दरूपं  
कथमिह परमार्थं नैवमानन्दरूपम् ।  
कथमिह परमार्थं ज्ञानविज्ञानरूपं  
यदि परमहमेकं वर्तते व्योमरूपम् ॥ ४३॥

दहनपवनहीनं विद्धि विज्ञानमेक-  
मवनिजलविहीनं विद्धि विज्ञानरूपम् ।  
समगमनविहीनं विद्धि विज्ञानमेकं  
गगनमिव विशालं विद्धि विज्ञानमेकम् ॥ ४४॥

न शून्यरूपं न विशून्यरूपं  
न शुद्धरूपं न विशुद्धरूपम् ।  
रूपं विरूपं न भवामि किञ्चित्  
स्वरूपरूपं परमार्थतत्त्वम् ॥ ४५॥

मुञ्च मुञ्च हि संसारं त्यागं मुञ्च हि सर्वथा ।  
त्यागात्यागविषं शुद्धममृतं सहजं ध्रुवम् ॥ ४६॥

इति तृतीयोऽध्यायः ॥ ३॥

---

# अथ चतुर्थोऽध्यायः ॥

नावाहनं नैव विसर्जनं वा  
पुष्पाणि पत्राणि कथं भवन्ति ।  
ध्यानानि मन्त्राणि कथं भवन्ति  
समासमं चैव शिवार्चनं च ॥ १॥

न केवलं बन्धविबन्धमुक्तो  
न केवलं शुद्धविशुद्धमुक्तः ।  
न केवलं योगवियोगमुक्तः  
स वै विमुक्तो गगनोपमोऽहम् ॥ २॥

सञ्जायते सर्वमिदं हि तथ्यं  
सञ्जायते सर्वमिदं वितथ्यम् ।  
एवं विकल्पो मम नैव जातः  
स्वरूपनिर्वाणमनामयोऽहम् ॥ ३॥

न साञ्जनं चैव निरञ्जनं वा  
न चान्तरं वापि निरन्तरं वा ।  
अन्तर्विभन्नं न हि मे विभाति  
स्वरूपनिर्वाणमनामयोऽहम् ॥ ४॥

अबोधबोधो मम नैव जातो  
बोधस्वरूपं मम नैव जातम् ।  
निर्बोधबोधं च कथं वदामि  
स्वरूपनिर्वाणमनामयोऽहम् ॥ ५॥

न धर्मयुक्तो न च पापयुक्तो  
न बन्धयुक्तो न च मोक्षयुक्तः ।  
युक्तं त्वयुक्तं न च मे विभाति  
स्वरूपनिर्वाणमनामयोऽहम् ॥ ६॥

परापरं वा न च मे कदाचित्  
मध्यस्थभावो हि न चारिमित्रम् ।

हिताहितं चापि कथं वदामि  
स्वरूपनिर्वाणमनामयोऽहम् ॥ ७॥

नोपासको नैवमुपास्यरूपं  
न चोपदेशो न च मे क्रिया च ।  
संवित्स्वरूपं च कथं वदामि  
स्वरूपनिर्वाणमनामयोऽहम् ॥ ८॥

नो व्यापकं व्याप्यमिहास्ति किञ्चित्  
न चालयं वापि निरालयं वा ।  
अशून्यशून्यं च कथं वदामि  
स्वरूपनिर्वाणमनामयोऽहम् ॥ ९॥

न ग्राहको ग्राह्यकमेव किञ्चित्  
न कारणं वा मम नैव कार्यम् ।  
अचिन्त्यचिन्त्यं च कथं वदामि  
स्वरूपनिर्वाणमनामयोऽहम् ॥ १०॥

न भेदकं वापि न चैव भेद्यं  
न वेदकं वा मम नैव वेद्यम् ।  
गतागतं तात कथं वदामि  
स्वरूपनिर्वाणमनामयोऽहम् ॥ ११॥

न चास्ति देहो न च मे विदेहो  
बुद्धिर्मनो मे न हि चेन्द्रियाणि ।  
रागो विरागश्च कथं वदामि  
स्वरूपनिर्वाणमनामयोऽहम् ॥ १२॥

उल्लेखमात्रं न हि भिन्नमुच्चै-  
रुल्लेखमात्रं न तिरोहितं वै ।  
समासमं मित्र कथं वदामि  
स्वरूपनिर्वाणमनामयोऽहम् ॥ १३॥

जितेन्द्रियोऽहं त्वजितेन्द्रियो वा

न संयमो मे नियमो न जातः ।  
जयाजयौ मित्र कथं वदामि  
स्वरूपनिर्वाणमनामयोऽहम् ॥ १४॥

अमूर्तमूर्तिर्न च मे कदाचि-  
दाद्यन्तमध्यं न च मे कदाचित् ।  
बलाबलं मित्र कथं वदामि  
स्वरूपनिर्वाणमनामयोऽहम् ॥ १५॥

मृतामृतं वापि विषाविषं च  
सञ्जायते तात न मे कदाचित् ।  
अशुद्धशुद्धं च कथं वदामि  
स्वरूपनिर्वाणमनामयोऽहम् ॥ १६॥

स्वप्नः प्रबोधो न च योगमुद्रा  
नक्तं दिवा वापि न मे कदाचित् ।  
अतुर्यतुर्यं च कथं वदामि



स्वरूपनिर्वाणमनामयोऽहम् ॥ १७॥

संविद्धि मां सर्वविसर्वमुक्तं  
माया विमाया न च मे कदाचित् ।  
सन्ध्यादिकं कर्म कथं वदामि  
स्वरूपनिर्वाणमनामयोऽहम् ॥ १८॥

संविद्धि मां सर्वसमाधियुक्तं  
संविद्धि मां लक्ष्यविलक्ष्यमुक्तम् ।  
योगं वियोगं च कथं वदामि  
स्वरूपनिर्वाणमनामयोऽहम् ॥ १९॥

मूर्खोऽपि नाहं न च पण्डितोऽहं  
मौनं विमौनं न च मे कदाचित् ।  
तर्कं वितर्कं च कथं वदामि  
स्वरूपनिर्वाणमनामयोऽहम् ॥ २०॥

पिता च माता च कुलं न जाति-  
र्जन्मादि मृत्युर्न च मे कदाचित् ।  
स्नेहं विमोहं च कथं वदामि  
स्वरूपनिर्वाणमनामयोऽहम् ॥ २१॥

अस्तं गतो नैव सदोदितोऽहं  
तेजोवितेजो न च मे कदाचित् ।  
सन्ध्यादिकं कर्म कथं वदामि  
स्वरूपनिर्वाणमनामयोऽहम् ॥ २२॥

असंशयं विद्धि निराकुलं मां  
असंशयं विद्धि निरन्तरं माम् ।  
असंशयं विद्धि निरञ्जनं मां  
स्वरूपनिर्वाणमनामयोऽहम् ॥ २३॥

ध्यानानि सर्वाणि परित्यजन्ति  
शुभाशुभं कर्म परित्यजन्ति ।

त्यागामृतं तात पिबन्ति धीराः  
स्वरूपनिर्वाणमनामयोऽहम् ॥ २४॥

विन्दति विन्दति न हि न हि यत्र  
छन्दोलक्षणं न हि न हि तत्र ।

समरसमग्नो भावितपूतः  
प्रलपति तत्त्वं परमवधूतः ॥ २५॥

इति चतुर्थोऽध्यायः ॥ ४॥

---

# अथ पञ्चमोध्यायः ॥

ॐ इति गदितं गगनसमं तत्  
न परापरसारविचार इति ।  
अविलासविलासनिराकरणं  
कथमक्षरबिन्दुसमुच्चरणम् ॥ १॥

इति तत्त्वमसिप्रभृतिश्रुतिभिः  
प्रतिपादितमात्मनि तत्त्वमसि ।  
त्वमुपाधिविवर्जितसर्वसमं  
किमु रोदिषि मानसि सर्वसमम् ॥ २॥

अथ ऊर्ध्वविवर्जितसर्वसमं  
बहिरन्तरवर्जितसर्वसमम् ।  
यदि चैकविवर्जितसर्वसमं  
किमु रोदिषि मानसि सर्वसमम् ॥ ३॥

न हि कल्पितकल्पविचार इति  
न हि कारणकार्यविचार इति ।  
पदसन्धिविवर्जितसर्वसमं  
किमु रोदिषि मानसि सर्वसमम् ॥ ४॥

न हि बोधविबोधसमाधिरिति  
न हि देशविदेशसमाधिरिति ।  
न हि कालविकालसमाधिरिति  
किमु रोदिषि मानसि सर्वसमम् ॥ ५॥

न हि कुम्भनभो न हि कुम्भ इति  
न हि जीववपुर्न हि जीव इति ।  
न हि कारणकार्यविभाग इति  
किमु रोदिषि मानसि सर्वसमम् ॥ ६॥

इह सर्वनिरन्तरमोक्षपदं  
लघुदीर्घविचारविहीन इति ।

न हि वर्तुलकोणविभाग इति  
किमु रोदिषि मानसि सर्वसमम् ॥ ७॥

इह शून्यविशून्यविहीन इति  
इह शुद्धविशुद्धविहीन इति ।  
इह सर्वविसर्वविहीन इति  
किमु रोदिषि मानसि सर्वसमम् ॥ ८॥

न हि भिन्नविभिन्नविचार इति  
बहिरन्तरसन्धिविचार इति ।  
अरिमित्रविवर्जितसर्वसमं  
किमु रोदिषि मानसि सर्वसमम् ॥ ९॥

न हि शिष्यविशिष्यस्वरूप इति  
न चराचरभेदविचार इति ।  
इह सर्वनिरन्तरमोक्षपदं  
किमु रोदिषि मानसि सर्वसमम् ॥ १०॥

ननु रूपविरूपविहीन इति  
ननु भिन्नविभिन्नविहीन इति ।  
ननु सर्गविसर्गविहीन इति  
किमु रोदिषि मानसि सर्वसमम् ॥ ११॥

न गुणागुणपाशनिबन्ध इति  
मृतजीवनकर्म करोमि कथम् ।  
इति शुद्धनिरञ्जनसर्वसमं  
किमु रोदिषि मानसि सर्वसमम् ॥ १२॥

इह भावविभावविहीन इति  
इह कामविकामविहीन इति ।  
इह बोधतमं खलु मोक्षसमं  
किमु रोदिषि मानसि सर्वसमम् ॥ १३॥

इह तत्त्वनिरन्तरतत्त्वमिति

न हि सन्धिविसन्धिविहीन इति ।  
यदि सर्वविवर्जितसर्वसमं  
किमु रोदिषि मानसि सर्वसमम् ॥ १४॥

अनिकेतकुटी परिवारसमं  
इहसङ्गविसङ्गविहीनपरम् ।  
इह बोधविबोधविहीनपरं  
किमु रोदिषि मानसि सर्वसमम् ॥ १५॥

अविकारविकारमसत्यमिति  
अविलक्षविलक्षमसत्यमिति ।  
यदि केवलमात्मनि सत्यमिति  
किमु रोदिषि मानसि सर्वसमम् ॥ १६॥

इह सर्वसमं खलु जीव इति  
इह सर्वनिरन्तरजीव इति ।  
इह केवलनिश्चलजीव इति



किमु रोदिषि मानसि सर्वसमम् ॥ १७॥

अविवेकविवेकमबोध इति

अविकल्पविकल्पमबोध इति ।

यदि चैकनिरन्तरबोध इति

किमु रोदिषि मानसि सर्वसमम् ॥ १८॥

न हि मोक्षपदं न हि बन्धपदं

न हि पुण्यपदं न हि पापपदम् ।

न हि पूर्णपदं न हि रिक्तपदं

किमु रोदिषि मानसि सर्वसमम् ॥ १९॥

यदि वर्णविवर्णविहीनसमं

यदि कारणकार्यविहीनसमम् ।

यदिभेदविभेदविहीनसमं

किमु रोदिषि मानसि सर्वसमम् ॥ २०॥

इह सर्वनिरन्तरसर्वचिते  
इह केवलनिश्चलसर्वचिते ।  
द्विपदादिविवर्जितसर्वचिते  
किमु रोदिषि मानसि सर्वसमम् ॥ २१॥

अतिसर्वनिरन्तरसर्वगतं  
अतिनिर्मलनिश्चलसर्वगतम् ।  
दिनरात्रिविवर्जितसर्वगतं  
किमु रोदिषि मानसि सर्वसमम् ॥ २२॥

न हि बन्धविबन्धसमागमनं  
न हि योगवियोगसमागमनम् ।  
न हि तर्कवितर्कसमागमनं  
किमु रोदिषि मानसि सर्वसमम् ॥ २३॥

इह कालविकालनिराकरणं  
अणुमात्रकृशानुनिराकरणम् ।

न हि केवलसत्यनिराकरणं  
किमु रोदिषि मानसि सर्वसमम् ॥ २४॥

इह देहविदेहविहीन इति  
ननु स्वप्नसुषुप्तिविहीनपरम् ।  
अभिधानविधानविहीनपरं  
किमु रोदिषि मानसि सर्वसमम् ॥ २५॥

गगनोपमशुद्धविशालसमं  
अतिसर्वविवर्जितसर्वसमम् ।  
गतसारविसारविकारसमं  
किमु रोदिषि मानसि सर्वसमम् ॥ २६॥

इह धर्मविधर्मविरागतर-  
मिह वस्तुविवस्तुविरागतरम् ।  
इह कामविकामविरागतरं  
किमु रोदिषि मानसि सर्वसमम् ॥ २७॥

सुखदुःखविवर्जितसर्वसम-  
मिह शोकविशोकविहीनपरम् ।  
गुरुशिष्यविवर्जिततत्त्वपरं  
किमु रोदिषि मानसि सर्वसमम् ॥ २८॥

न किलाङ्कुरसारविसार इति  
न चलाचलसाम्यविसाम्यमिति ।  
अविचारविचारविहीनमिति  
किमु रोदिषि मानसि सर्वसमम् ॥ २९॥

इह सारसमुच्चयसारमिति ।  
कथितं निजभावविभेद इति ।  
विषये करणत्वमसत्यमिति  
किमु रोदिषि मानसि सर्वसमम् ॥ ३०॥

बहुधा श्रुतयः प्रवदन्ति यतो

वियदादिरिदं मृगतोयसमम् ।  
यदि चैकनिरन्तरसर्वसमं  
किमु रोदिषि मानसि सर्वसमम् ॥ ३१॥

विन्दति विन्दति न हि न हि यत्र  
छन्दोलक्षणं न हि न हि तत्र ।  
समरसमग्नो भावितपूतः  
प्रलपति तत्त्वं परमवधूतः ॥ ३२॥

इति पञ्चमोऽध्यायः ॥ ५॥

---

## अथ षष्ठमोऽध्यायः ॥

बहुधा श्रुतयः प्रवदन्ति वयं  
वियदादिरिदं मृगतोयसमम् ।  
यदि चैकनिरन्तरसर्वशिव-  
मुपमेयमथोह्युपमा च कथम् ॥ १॥

अविभक्तिविभक्तिविहीनपरं  
ननु कार्यविकार्यविहीनपरम् ।  
यदि चैकनिरन्तरसर्वशिवं  
यजनं च कथं तपनं च कथम् ॥ २॥

मन एव निरन्तरसर्वगतं  
ह्यविशालविशालविहीनपरम् ।  
मन एव निरन्तरसर्वशिवं  
मनसापि कथं वचसा च कथम् ॥ ३॥

दिनरात्रिविभेदनिराकरण-

मुदितानुदितस्य निराकरणम् ।  
यदि चैकनिरन्तरसर्वशिवं  
रविचन्द्रमसौ ज्वलनश्च कथम् ॥ ४॥

गतकामविकामविभेद इति  
गतचेष्टविचेष्टविभेद इति ।  
यदि चैकनिरन्तरसर्वशिवं  
बहिरन्तरभिन्नमतिश्च कथम् ॥ ५॥

यदि सारविसारविहीन इति  
यदि शून्यविशून्यविहीन इति ।  
यदि चैकनिरन्तरसर्वशिवं  
प्रथमं च कथं चरमं च कथम् ॥ ६॥

यदिभेदविभेदनिराकरणं  
यदि वेदकवेद्यनिराकरणम् ।  
यदि चैकनिरन्तरसर्वशिवं

तृतीयं च कथं तुरीयं च कथम् ॥ ७॥

गदिताविदितं न हि सत्यमिति

विदिताविदितं नहि सत्यमिति ।

यदि चैकनिरन्तरसर्वशिवं

विषयेन्द्रियबुद्धिमनांसि कथम् ॥ ८॥

गगनं पवनो न हि सत्यमिति

धरणी दहनो न हि सत्यमिति ।

यदि चैकनिरन्तरसर्वशिवं

जलदश्च कथं सलिलं च कथम् ॥ ९॥

यदि कल्पितलोकनिराकरणं

यदि कल्पितदेवनिराकरणम् ।

यदि चैकनिरन्तरसर्वशिवं

गुणदोषविचारमतिश्च कथम् ॥ १०॥



मरणामरणं हि निराकरणं  
करणाकरणं हि निराकरणम् ।  
यदि चैकनिरन्तरसर्वशिवं  
गमनागमनं हि कथं वदति ॥ ११॥

प्रकृतिः पुरुषो न हि भेद इति  
न हि कारणकार्यविभेद इति ।  
यदि चैकनिरन्तरसर्वशिवं  
पुरुषापुरुषं च कथं वदति ॥ १२॥

तृतीयं न हि दुःखसमागमनं  
न गुणाद्द्वितीयस्य समागमनम् ।  
यदि चैकनिरन्तरसर्वशिवं  
स्थविरश्च युवा च शिशुश्च कथम् ॥ १३॥

ननु आश्रमवर्णविहीनपरं  
ननु कारणकर्तृविहीनपरम् ।

यदि चैकनिरन्तरसर्वशिव-  
मविनष्टविनष्टमतिश्च कथम् ॥ १४॥

ग्रसिताग्रसितं च वितथ्यमिति  
जनिताजनितं च वितथ्यमिति ।

यदि चैकनिरन्तरसर्वशिव-  
मविनाशि विनाशि कथं हि भवेत् ॥ १५॥

पुरुषापुरुषस्य विनष्टमिति  
वनितावनितस्य विनष्टमिति ।

यदि चैकनिरन्तरसर्वशिव-  
मविनोदविनोदमतिश्च कथम् ॥ १६॥

यदि मोहविषादविहीनपरो  
यदि संशयशोकविहीनपरः ।

यदि चैकनिरन्तरसर्वशिव-  
महमत्र ममेति कथं च पुनः ॥ १७॥ महमेति

ननु धर्मविधर्मविनाश इति  
ननु बन्धविबन्धविनाश इति ।  
यदि चैकनिरन्तरसर्वशिवं-  
मिहदुःखविदुःखमतिश्च कथम् ॥ १८॥

न हि याज्ञिकयज्ञविभाग इति  
न हुताशनवस्तुविभाग इति ।  
यदि चैकनिरन्तरसर्वशिवं  
वद कर्मफलानि भवन्ति कथम् ॥ १९॥

ननु शोकविशोकविमुक्त इति  
ननु दर्पविदर्पविमुक्त इति ।  
यदि चैकनिरन्तरसर्वशिवं  
ननु रागविरागमतिश्च कथम् ॥ २०॥

न हि मोहविमोहविकार इति  
न हि लोभविलोभविकार इति ।

यदि चैकनिरन्तरसर्वशिवं  
ह्यविवेकविवेकमतिश्च कथम् ॥ २१॥

त्वमहं न हि हन्त कदाचिदपि  
कुलजातिविचारमसत्यमिति ।  
अहमेव शिवः परमार्थ इति  
अभिवादनमत्र करोमि कथम् ॥ २२॥

गुरुशिष्यविचारविशीर्ण इति  
उपदेशविचारविशीर्ण इति ।  
अहमेव शिवः परमार्थ इति  
अभिवादनमत्र करोमि कथम् ॥ २३॥

न हि कल्पितदेहविभाग इति  
न हि कल्पितलोकविभाग इति ।  
अहमेव शिवः परमार्थ इति  
अभिवादनमत्र करोमि कथम् ॥ २४॥

सरजो विरजो न कदाचिदपि  
ननु निर्मलनिश्चलशुद्ध इति ।  
अहमेव शिवः परमार्थ इति  
अभिवादनमत्र करोमि कथम् ॥ २५॥

न हि देहविदेहविकल्प इति  
अनृतं चरितं न हि सत्यमिति ।  
अहमेव शिवः परमार्थ इति  
अभिवादनमत्र करोमि कथम् ॥ २६॥

विन्दति विन्दति न हि न हि यत्र  
छन्दोलक्षणं न हि न हि तत्र ।  
समरसमग्नो भावितपूतः  
प्रलपति तत्त्वं परमवधूतः ॥ २७॥  
इति षष्ठमोऽध्यायः ॥ ६॥

---

# अथ सप्तमोऽध्यायः ॥

रथ्याकर्पटविरचितकन्थः  
पुण्यापुण्यविवर्जितपन्थः ।  
शून्यागारे तिष्ठति नग्नो  
शुद्धनिरञ्जनसमरसमग्नः ॥ १॥

लक्ष्यालक्ष्यविवर्जितलक्ष्यो  
युक्तायुक्तविवर्जितदक्षः ।  
केवलतत्त्वनिरञ्जनपूतो  
वादविवादः कथमवधूतः ॥ २॥

आशापाशविबन्धनमुक्ताः  
शौचाचारविवर्जितयुक्ताः ।  
एवं सर्वविवर्जितशान्ता-  
स्तत्त्वं शुद्धनिरञ्जनवन्तः ॥ ३॥

कथमिह देहविदेहविचारः  
कथमिह रागविरागविचारः ।  
निर्मलनिश्चलगगनाकारं  
स्वयमिह तत्त्वं सहजाकारम् ॥ ४॥

कथमिह तत्त्वं विन्दति यत्र  
रूपमरूपं कथमिह तत्र ।  
गगनाकारः परमो यत्र  
विषयीकरणं कथमिह तत्र ॥ ५॥

गगनाकारनिरन्तरहंस-  
स्तत्त्वविशुद्धनिरञ्जनहंसः ।  
एवं कथमिह भिन्नविभिन्नं  
बन्धविबन्धविकारविभिन्नम् ॥ ६॥

केवलतत्त्वनिरन्तरसर्वं  
योगवियोगौ कथमिह गर्वम् ।

एवं परमनिरन्तरसर्व-  
मेवं कथमिह सारविसारम् ॥ ७॥

केवलतत्त्वनिरञ्जनसर्वं  
गगनाकारनिरन्तरशुद्धम् ।  
एवं कथमिह सङ्गविसङ्गं  
सत्यं कथमिह रङ्गविरङ्गम् ॥ ८॥

योगवियोगै रहितो योगी  
भोगविभोगै रहितो भोगी ।  
एवं चरति हि मन्दं मन्दं  
मनसा कल्पितसहजानन्दम् ॥ ९॥

बोधविबोधैः सततं युक्तो  
द्वैताद्वैतैः कथमिह मुक्तः ।  
सहजो विरजः कथमिह योगी  
शुद्धनिरञ्जनसमरसभोगी ॥ १०॥



भग्नाभग्नविवर्जितभग्नो  
लग्नालग्नविवर्जितलग्नः ।  
एवं कथमिह सारविसारः  
समरसतत्त्वं गगनाकारः ॥ ११॥

सततं सर्वविवर्जितयुक्तः  
सर्वं तत्त्वविवर्जितमुक्तः ।  
एवं कथमिह जीवितमरणं  
ध्यानाध्यानैः कथमिह करणम् ॥ १२॥

इन्द्रजालमिदं सर्वं यथा मरुमरीचिका ।  
अखण्डितमनाकारो वर्तते केवलः शिवः ॥ १३॥

धर्मादौ मोक्षपर्यन्तं निरीहाः सर्वथा वयम् ।  
कथं रागविरागैश्च कल्पयन्ति विपश्चितः ॥ १४॥

विन्दति विन्दति न हि न हि यत्र  
छन्दोलक्षणं न हि न हि तत्र ।  
समरसमग्नो भावितपूतः  
प्रलपति तत्त्वं परमवधूतः ॥ १५॥

इति सप्तमोऽध्यायः ॥ ७॥

---

## अथ अष्टमोऽध्यायः ॥

त्वद्यात्रया व्यापकता हता ते  
ध्यानेन चेतःपरता हता ते ।  
स्तुत्या मया वाक्परता हता ते  
क्षमस्व नित्यं त्रिविधापराधान् ॥ १॥

कामैरहतधीर्दान्तो मृदुः शुचिरकिञ्चनः ।  
अनीहो मितभुक् शान्तः स्थिरो मच्छरणो मुनिः ॥ २॥

अप्रमत्तो गभीरात्मा धृतिमान् जितषड्गुणः ।  
अमानी मानदः कल्पो मैत्रः कारुणिकः कविः ॥ ३॥

कृपालुरकृतद्रोहस्तिक्षुः सर्वदेहिनाम् ।  
सत्यसारोऽनवद्यात्मा समः सर्वोपकारकः ॥ ४॥

अवधूतलक्षणं वर्णैर्ज्ञातव्यं भगवत्तमैः ।  
वेदवर्णार्थतत्त्वज्ञैर्वेदवेदान्तवादिभिः ॥ ५॥

आशापाशविनिर्मुक्त आदिमध्यान्तनिर्मलः ।  
आनन्दे वर्तते नित्यमकारं तस्य लक्षणम् ॥ ६॥

वासना वर्जिता येन वक्तव्यं च निरामयम् ।  
वर्तमानेषु वर्तेत वकारं तस्य लक्षणम् ॥ ७॥

धूलिधूसरगात्राणि धूतचित्तो निरामयः ।  
धारणाध्याननिर्मुक्तो धूकारस्तस्य लक्षणम् ॥ ८॥

तत्त्वचिन्ता धृता येन चिन्ताचेष्टाविवर्जितः ।  
तमोऽहंकारनिर्मुक्तस्तकारस्तस्य लक्षणम् ॥ ९॥

दत्तात्रेयावधूतेन निर्मितानन्दरूपिणा ।  
ये पठन्ति च शृण्वन्ति तेषां नैव पुनर्भवः ॥ १०॥  
इति अष्टमोऽध्यायः ॥ ८॥

इति अवधूतगीता समाप्ता ॥